

လူသားချင်းစာနာမှုဆိုင်ရာ လိုအပ်ချက်များနှင့်  
တုံ့ပြန်ရေးလုပ်ငန်းစီမံချက်  
မြန်မာနိုင်ငံ

၂၀၂၄ မြန်မာနိုင်ငံ  
လူသားချင်းစာနာမှုဆိုင်ရာ  
အစီအစဉ်စက်ဝန်း

၂၀၂၃ ခုနှစ် ဒီဇင်ဘာလတွင်  
ထုတ်ဝေသည်။



# အကျဉ်းချုပ်

မြန်မာနိုင်ငံသည် ၂၀၂၁ ခုနှစ် ဖေဖော်ဝါရီလ၊ တပ်မတော်အာဏာသိမ်းချိန်မှစ၍ မနားတမ်း မြင့်တက်လာခဲ့သည့် လူသားချင်းစာနာမှု အကျပ်အတည်းများ ပိုမိုနက်ရှိုင်းလာသည်နှင့်အမျှ ၂၀၂၄ ခုနှစ်တွင် အန္တရာယ်ရှိသော အနေအထားတစ်ခု ရပ်တည်နေပါသည်။ ယခုအခါတွင် အရပ်သားပြည်သူများသည် အသက်ဘေးကြောက်ရွံ့စွာဖြင့် ရှင်သန်နေထိုင်နေကြရပြီး၊ အခက်အခဲကိုရင်ဆိုင်ဖြေရှင်းနိုင်သည့် စွမ်းရည်များသည်လည်း အဆုံးစွန်အထိ ရောက်ရှိနေပြီဖြစ်သည်။ လက်ရှိအခြေအနေတွင် ပိုမိုများပြားလာသော နေရပ်စွန့်ခွာမှုများ၊ ထိခိုက်လွယ်သော လုံခြုံရေးပတ်ဝန်းကျင်၊ နက်ရှိုင်းသော ကာကွယ်စောင့်ရှောက်ရေးဆိုင်ရာ ခြိမ်းခြောက်မှုများရှိနေပြီး ဖြည့်ဆည်း မပေးနိုင်သော လိုအပ်ချက်များလည်း မြင့်တက်လာနေပါသည်။ လူသားချင်းစာနာမှုအခြေအနေမှာ အလွန် ဆိုးရွားနေဆဲဖြစ်ပြီး၊ ကလေးသူငယ် ၆ သန်းအပါအဝင် လူဦးရေ ၁၈.၆ သန်းသည် လူသားချင်းစာနာမှုအကျပ်အတည်းကို လိုအပ်နေပါသည်။ ဤအရေအတွက်သည် ယခင်နှစ်ကထက် လူဦးရေတစ်သန်း ပိုမိုတိုးမြှင့်လာသည်။ ဤသို့သော စိုးရိမ်ဖွယ်တိုးမြှင့်လာမှုအပြင် ကာကွယ်စောင့်ရှောက်ရေးဆိုင်ရာ အန္တရာယ်ဖြစ်နိုင်ခြေများနှင့် ပဋိပက္ခများက ပိုမိုဆိုးရွားစေပြီး၊ ၂၀၂၃ ခုနှစ် မေလအတွင်း တိုက်ခတ်ခဲ့သည့် မိုခီမုန်တိုင်းနောက်ပိုင်းတွင် ခံစားရသည့် အကျပ်အတည်းများနှင့်အတူ စားနပ်ရိက္ခာမလုံခြုံခြင်း၊ ကျန်းမာရေးစနစ် အကျပ်အတည်းဖြစ်ခြင်း၊ ပညာရေးစနစ် ပြတ်တောက်ခြင်း၊ များစွာသော ပြည်သူများက ကြောက်လန့်မှုများကြားမှ ဘေးလွတ်ရာသို့ တိမ်းရှောင်ထွက်ပြေးနေခြင်း စသည့် စိန်ခေါ်မှုများကလည်း အခြေအနေကို ပိုမိုဆိုးရွားစေပါသည်။ ၂၀၂၃ ခုနှစ်၏ စတုတ္ထသုံးလပတ်ကာလအတွင်းတွင် သိသာစွာအရှိန်မြှင့်တက်လာသော တိုက်ပွဲများကြောင့် လိုအပ် ချက်များ ထပ်မံများပြားလာပြီး၊ လေကြောင်းတိုက်ခိုက်မှုကြောင့် ထိခိုက်သေဆုံးမှုများ၊ ခြိမ်းခြောက်မှုများ များ၊ အတင်းအကျပ်ခိုင်းစေမှုများအပါအဝင် ကာကွယ်စောင့်ရှောက်ရေးအန္တရာယ်များနှင့် လမ်းပန်းဆက်သွယ်ရေး ပိတ်ဆို့မှုများ မြင့်တက်လာသည်ကို တွေ့ရှိရပါသည်။

တိုင်းရင်းသားလက်နက်ကိုင်အဖွဲ့များ (EAOs)/ ပြည်သူ့ကာကွယ်ရေးတပ်ဖွဲ့များ (PDFs) နှင့် မြန်မာ့တပ်မတော်တို့ အကြားတွင် တိုက်ပွဲများ ပိုမိုဖြစ်ပွားလာခြင်းနှင့်အတူ ၂၀၂၄ ခုနှစ်တွင်လည်း ပဋိပက္ခများနှင့် အကြမ်းဖက်မှုများ ပိုဆိုးလာမည်ဟု မျှော်မှန်းထားပါသည်။ ပဋိပက္ခများပိုမိုဆိုးရွားလာပြီး နိုင်ငံအနှံ့အပြားတွင် တပြိုင်နက်တည်း ပျံ့နှံ့ဖြစ်ပွားနေသော တိုက်ပွဲများနှင့်အတူ အရပ်သားများကိုပစ်မှတ်ထားခြင်းနှင့် ထိပါးနှောင့်ယှက်ခြင်း၊ လွတ်လပ်စွာသွားလာမှုကို ကန့်သတ်ထားခြင်းနှင့် ၂၀၂၁ခုနှစ် ဖေဖော်ဝါရီလမှစ၍ ထုတ်ပြန်ထားရှိသည့် အရေးပေါ် အခြေအနေတို့သည် လက်ရှိ လူသားချင်းစာနာမှုဆိုင်ရာ အကျပ်အတည်းနှင့် ကာကွယ်စောင့်ရှောက် ရေးဆိုင်ရာ အကျပ်အတည်းတို့ကို ပိုမို ဆိုးရွားလာစေမည် ဖြစ်ပါသည်။

အရပ်သားပြည်သူများ ရင်ဆိုင်နေရသည့် ရှုထောင့်အမျိုးမျိုးသော အသက်ရှင်သန်ရေးစိန်ခေါ်မှုများကို ဖြေရှင်း ပေးနိုင်ရေးအတွက် မြန်မာနိုင်ငံ၏ လက်ရှိအကျပ်အတည်းကို နိုင်ငံတကာမှ ချက်ချင်းအာရုံစိုက်၍ အကူအညီ များ တိုးမြှင့်ပေးအပ်ရန် လိုအပ်နေပါသည်။ လူသားချင်းစာနာမှုဆိုင်ရာ လိုအပ်ချက်များ မြင့်တက်လာခြင်းကို

ပြန်လည်လျှော့ကျလာစေရန်နှင့် ကာလရှည်ထိခိုက်မှုများကို ရင်ဆိုင်နေရသည့် ရပ်ရွာပြည်သူများ၏ ကြိုကြိုခံ နိုင်မှုကို တည်ဆောက်ပေးရန်အတွက် အပြန်အလှန်အားဖြည့်ဆောင်ရွက်မည့် ဖွံ့ဖြိုးရေးလုပ်ငန်းအတွက်လည်း ရန်ပုံငွေများကို အဆောတလျင်ထောက်ပံ့ပေးရန် လိုအပ်နေပါသည်။

## လူသားချင်းစာနာမှုဆိုင်ရာ လိုအပ်ချက်များ တစ်ဟုန်ထိုးမြှင့်တက်လာခြင်း

အရပ်သားများအပေါ် စစ်ရေးဖြင့် စနစ်တကျအကြမ်းဖက်မှုများကြောင့် အရပ်သားပြည်သူ သေဆုံးမှု ၄၀၀၀ ကျော်နှင့် ဥပဒေမဲ့ဖမ်းဆီးခံရမှု သောင်းနှင့်ချီ၍ ဖြစ်ပေါ်ခဲ့ရာ ၂၀၂၄ ခုနှစ် တုံ့ပြန်ရေးလုပ်ငန်းစီမံချက်တွင် ကာကွယ်စောင့်ရှောက်ရေးလုပ်ငန်းများကို ဦးစားပေးရန် အရေးကြီးဆုံးဖြစ်ခဲ့ရပါသည်။ မြန်မာနိုင်ငံတွင် ပဋိပက္ခကြောင့် ဖြစ်ပွားသည့် အကြမ်းဖက်မှုများ၊ အခြေကျနေသည့် ခွဲခြားဆက်ဆံမှုများ၊ လူ့အခွင့်အရေး ချိုးဖောက်မှုများနှင့် ကြောက်ရွံ့ထိတ်လန့်မှုများသည် အရပ်သားပြည်သူများ၏ နေ့စဉ်ဘဝအတွင်း စိမ့်ဝင်နေသည်နှင့်အမျှ ကာကွယ်စောင့်ရှောက်ရေးဆိုင်ရာ စိုးရိမ်မှုများမှာ နေရာအနှံ့အပြားတွင် ဖြစ်ပေါ်နေပါသည်။ ကိုယ်ပိုင်တရားဝင်စာရွက်စာတမ်းများ ထုတ်ပေးရန် ငြင်းဆိုခြင်းသည်လည်း အထူးသဖြင့် နိုင်ငံမဲ့များအဖြစ် နေထိုင်နေရသည့် ရိုဟင်ဂျာများအပါအဝင် ထိခိုက်လွယ်ပြည်သူများကို ပိုမိုလျှော့ချခံရစေပြီး၊ ဝန်ဆောင်မှု များကို ရယူရာတွင် အကန့်အသတ်ဖြစ်စေကာ၊ ခွဲခြားဆက်ဆံခံရမှု သံသရာကို ဆက်လက်လည်ပတ်စေသည်။

၂၀၂၃ ခုနှစ် ဒီဇင်ဘာလ ၁၁ ရက်နေ့အထိ လူဦးရေ ၂.၆ သန်းနီးပါး နေရပ်စွန့်ခွာခဲ့ရသည့်အတွက် တစ်နှစ်အတွင်း ၁.၁ သန်း တိုးလာရာ အစုအပြုံလိုက် နေရပ်စွန့်ခွာမှုများသည် စိုးရိမ်ဖွယ်နှုန်းဖြင့် ဆက်လက် ဖြစ်ပေါ်နေပါသည်။ ဤအရေအတွက်တွင် ၂၀၂၃ ခုနှစ် အောက်တိုဘာလ ၂၆ ရက်နေ့မှစ၍ အရှိန်မြှင့်တက်လာသည့် တိုက်ပွဲများကြောင့် နေရပ်စွန့်ခွာရသူ ၆၆၀၀၀ ကျော်လည်း ပါဝင်ပါသည်။ အိုးအိမ်ပစ်၍ ထွက်ပြေးခဲ့ရပြီး နေရပ်စွန့်ခွာ နေဆဲဖြစ်သည့် ပြည်သူများသည် တရားဝင် ခိုလှုံရာစခန်းများတွင်ဖြစ်စေ၊ တောတောင်များအတွင်းတွင်ဖြစ်စေ နံ့ချာသော အခြေအနေများကို ရင်ဆိုင်ရလေ့ရှိပြီး၊ မလုံလောက်သော အမိုးအကာများတွင် ခိုလှုံနေကြရပါသည်။ စခန်းများပိတ်သိမ်းရေး၊ အချိန်မတိုင်မီ နေရပ်ပြန်ပို့ရေးနှင့် ရွှေ့ပြောင်းနေရာချထားရေးတို့ကိုသာ ရည်ရွယ်သည့် နိုင်ငံတော်စီမံအုပ်ချုပ်ရေးကောင်စီ (SAC) ၏ လုပ်ဆောင်ချက်များနှင့် မူဝါဒများကြောင့် ဘေးဒဏ်သင့် IDPs များအတွက် ကာကွယ်စောင့်ရှောက်ရေးဆိုင်ရာ စိန်ခေါ်မှုများ ပိုတိုးလာစေပြီး၊ မှောင်ခိုကူးခြင်း၊ လူကုန်ကူးခြင်း စသည့် အန္တရာယ်ဖြစ်နိုင်ခြေများ ပိုများလာကာ၊ လူငယ်များသည်လည်း ဘေးကင်းရာနှင့် အခွင့်အလမ်းများ အတွက် နိုင်ငံရပ်ခြားသို့ အစုအပြုံလိုက်ထွက်ခွာနေကြပါသည်။

လုပ်ငန်းလည်ပတ်နိုင်ခြင်းမရှိသည့် ကျန်းမာရေးစနစ်နှင့် ပြည်သူ့လူထုအများစုအတွင်း ကျန်းမာရေးဆိုင်ရာ ထိခိုက်လွယ်မှုများ တိုးလာခြင်းတို့ ပေါင်းစပ်၍ မိခင်နှင့် ကလေးစောင့်ရှောက်ရေးလုပ်ငန်းရလဒ်များ ယိုယွင်း လာခြင်း၊ အရေးပေါ်အခြေအနေကျန်းမာရေးစောင့်ရှောက်



မှုတုံ့ပြန်ရေးလုပ်ငန်းများ နောက်ကျကျန်နေခြင်းတို့နှင့် အတူ ပုံမှန် ကာကွယ်ဆေးထိုးလုပ်ငန်းများ အန္တရာယ်ရှိသည့် အဆင့်အထိ ကျ ဆင်းသွားခြင်းကြောင့် အချို့ဒေသများတွင် ထိခိုက်မှုများဖြစ်ပေါ် နိုင်စေသည်။ ကလေးသူငယ်များသည် ကျန်းမာရေး စောင့်ရှောက် မှုနှင့် ပညာသင်ကြားရေးတို့၌ နှောင့်နှေးမှုများနှင့်အတူ ကာကွယ် စောင့်ရှောက်ရေးဆိုင်ရာ အန္တရာယ်ဖြစ်နိုင်ခြေများ၊ စိတ်ကျန်းမာရေး ပြဿနာများကို တွေ့ကြုံနေရပြီး၊ အကျပ်အတည်း၏ အခက်အခဲဆုံး အပိုင်းကို ရင်ဆိုင်နေရ သည်။ မြန်မာနိုင်ငံတွင် ကျောင်းနေအရွယ် ကလေးသူငယ်များအနက် သုံးပုံတစ်ပုံခန့်သည် မည်သည့် သင်ကြား ရေး ပုံစံတွင်မျှ ကျောင်းအပ်နိုင်ခြင်းမရှိဘဲ၊ လွန်ခဲ့သော သုံးနှစ်တာ ကာလအတွင်း ပဋိပက္ခ၊ နေရပ်စွန့်ခွာမှုနှင့် စီးပွားရေးကျပ်တည်းမှုများ ကြောင့် ပညာရေးကို ဆိုးရွားစွာ ထိခိုက်ခဲ့ပြီး ကလေးသူငယ်များ၏ ဘဝ တစ်လျှောက်လုံးအပေါ် ထိခိုက်မှုများဖြစ်စေခဲ့သည်။ ပြည်သူ့အများစု တို့သည် စားနပ်ရိက္ခာမဖူလုံမှုကို ဆက်လက်ကြုံတွေ့နေရသည့်အပြင် နေရာအနှံ့အပြားတွင် အာဟာရချို့တဲ့မှု ပျံ့နှံ့လာမည်ကို စိုးရိမ်နေရပြီး၊ လူသားချင်းစာနာမှု တုံ့ပြန်ဆောင်ရွက်သူများအနေဖြင့် အာဟာရချို့တဲ့မှု ကုသရေးပစ္စည်းများကို နိုင်ငံတွင်းသို့ တင်သွင်းရန် ပိုမိုခက်ခဲလာသည်။

မြန်မာနိုင်ငံသည် မှန်တိုင်းတိုက်ခတ်ခြင်းနှင့် ရေကြီးခြင်းတို့အပါအဝင် သဘာဝဘေးအန္တရာယ်များကို ကြုံတွေ့ ရလေ့ရှိပြီး၊ တစ်ကမ္ဘာလုံး၌ ပြင်းထန်သော ရာသီဥတုဖြစ်စဉ်များကြောင့် အထိခိုက်ခံရဆုံးနိုင်ငံများ တွင် ဒုတိယနေရာ၌ ရှိနေသည့်အတွက် ပြည်သူများအနေဖြင့် ထပ်တိုး အန္တရာယ်များကိုလည်း ရင်ဆိုင်နေရသည်။ ၂၈ သန်းထက် မနည်းသော ပြည်သူများ (သို့မဟုတ် တစ်နိုင်ငံလုံးလူဦးရေ၏ တစ်ဝက်ခန့်) သည် ရေ မကြာခဏကြီးတတ်သည့် ဒေသများတွင် နေထိုင်နေကြသည်။ ၂၀၂၃ ခုနှစ် မေလတွင် တိုက်ခတ်ခဲ့သည့် အင်အားအလွန်ပြင်းထန်သော မိုခါ မှန်တိုင်းကြောင့် လူဦးရေ ၃ သန်းကျော် ထိခိုက်ခဲ့ရသည်။ မှန်တိုင်းဒဏ် သင့် ပြည်သူများသည် လူသားချင်း စာနာမှုအကူအညီများကို အချိန်နှင့် တပြေးညီ မရရှိနိုင်ခြင်းကြောင့် ယခင်ကပင် ရှိထားပြီးသည့် ထိခိုက် လွယ်မှုများကို ပိုဆိုးစေပြီး၊ အကူအညီများအပေါ် ပိုမို မှီခိုလာရကာ၊ ၂၀၂၄ ခုနှစ်အတွက် လိုအပ်ချက်များကို ပိုတိုးလာစေသည်။

မြန်မာနိုင်ငံ၏ အကျပ်အတည်းသည် အမျိုးသမီးများအပေါ် အချိုးမ ညီစွာဖြင့် ပိုမိုထိခိုက်စေပြီး၊ အလုပ်အကိုင် ရရှိမှုတွင် ကျားမရေးရာ မညီမျှမှုများကို ဆက်လက်ဖြစ်ပေါ်စေကာ၊ လိင်ပိုင်းဆိုင်ရာ အမြတ် ထုတ်ခြင်းနှင့် အလွဲသုံးစားပြုခြင်း (SEA) အပါအဝင် ကျားမအခြေပြု အကြမ်းဖက်မှု (GBV) နှင့် လူကုန်ကူးမှုဆိုင်ရာ ထိခိုက်လွယ်မှုများကို ပို တိုးလာစေသည်။ လူမျိုးရေးနှင့်ဘာသာရေးကို အခြေခံ၍ ကျယ်ပြန့် စွာ ခွဲခြားဆက်ဆံ ခြင်းသည်လည်း အရေးကြီးသောအခန်းကဏ္ဍမှ ပါဝင်နေသည်။ ပဋိပက္ခနှင့် အကြမ်းဖက်မှုများကြောင့် လည်းကောင်း၊ သဘာဝဘေးအန္တရာယ်များကြောင့်လည်းကောင်း ထိခိုက်ခံစားနေရ သည့် မြန်မာနိုင်ငံတွင် မသန်စွမ်းပြည်သူများက ပို၍ပင် ထိခိုက်ခံရဖွယ် ရှိသည်။

**၂၀၂၄ ခုနှစ် တုံ့ပြန်ရေးလုပ်ငန်းစီမံချက်**

မြန်မာနိုင်ငံတွင် အရှိန်မြှင့်တက်လာနေသော ပဋိပက္ခများ၊ မတည်ငြိမ် သော နိုင်ငံရေးနှင့်စီးပွားရေး အခြေအနေ များ၊ အကြမ်းဖက်မှုများ ကို အဆက်မပြတ်ကြုံတွေ့နေရသည့် ပြည်သူများ၊ ပဋိပက္ခနှင့် သဘာ ဝဘေးအန္တရာယ် နှစ်မျိုးလုံးကြောင့် ဖြစ်ပေါ်သော နေရပ်စွန့်ခွာမှုများ၊ နေရာအနှံ့တွင်ဖြစ်ပေါ်နေသည့် ကာကွယ်စောင့်ရှောက်ရေး ဆိုင်ရာ အန္တရာယ်ဖြစ်နိုင်ခြေများရှိနေသည့် အခြေအနေများကို ရင်ဆိုင်တုံ့ပြန် နိုင်ရန်အတွက် ၂၀၂၄ ခုနှစ် လူသားချင်းစာနာမှုဆိုင်ရာ လိုအပ်ချက်များ

နှင့် တုံ့ပြန်ရေးလုပ်ငန်းစီမံချက် (HNRP) ကို စတင်ဆောင်ရွက် ခြင်း ဖြစ်သည်။ HNRP သည် ကြီးမားသော လိုအပ်ချက်များနှင့် ခြိမ်းခြောက် မှုများကို ရင်ဆိုင်ရေးအတွက် မဟာဗျူဟာမြောက်ရည်ရွယ်ချက် (၃) ခု ကို သတ်မှတ်ထားသည်။ ပထမရည်ရွယ်ချက်မှာ လူ့အခွင့်အရေးများကို စွဲမြဲလိုက်နာပြီး အန္တရာယ်ဖြစ်နိုင်ခြေများကို သတ်မှတ်ဖော်ထုတ်ခြင်း၊ စောင့်ကြည့်စစ်ဆေးခြင်း၊ လျော့ချခြင်း အားဖြင့် လူဦးရေ (၃) သန်း ကို ကာကွယ်စောင့်ရှောက်မှုပေးနိုင်ရန်ဖြစ်ပြီး၊ ဒုတိယရည်ရွယ်ချက်မှာ စားနပ်ရိက္ခာ မဖူလုံမှု၊ အာဟာရချို့တဲ့မှုနှင့်ကျန်းမာရေးပြဿနာများကို ရင်ဆိုင်နေရသည့် နေရပ်စွန့်ခွာရသူ (၃.၇) သန်းတို့၏ ထိခိုက်ခံစားမှု၊ ရောဂါဖြစ်ပွားမှုနှင့် သေဆုံးမှုတို့ကို ကာကွယ်တားဆီးပေးရန် ဖြစ်သည်။ တတိယရည်ရွယ်ချက် မှာ ပဋိပက္ခဒဏ်သင့် ပြည်သူ (၂.၅) သန်းတို့၏ ရှင်သန်နိုင်ရေးနှင့် ၎င်းတို့၏ လူသားချင်းစာနာမှုလိုအပ်ချက်များ ထပ်မံ မြှင့်တက်မှုကို တားဆီးနိုင်ရေးတို့အတွက် မရှိမဖြစ်လိုအပ်သော ဝန်ဆောင်မှုများနှင့်အကူအညီများကို ထောက်ပံ့ပေးရန်ဖြစ်သည်။

HNRP သည် တစ်နိုင်ငံလုံးကို ဆက်လက်လွှမ်းခြုံဆောင်ရွက်မည်ဖြစ် ပြီး၊ ကြီးမားသော လိုအပ်ချက်များ ရှိနေ သည့် နေရပ်စွန့်ခွာရသူများနှင့် ဝေးလံသီခေါင်သော ဒေသများမှ ပြည်သူများကို အထူးဦးတည်သည်။ ဤစီမံ ချက်အရ ၂၀၂၄ ခုနှစ်အတွင်း အကူအညီပေးရန် ဦးစားပေးအဖြစ် သတ်မှတ်ထားသည့် ပြည်သူ ၅.၃ သန်းထံသို့ ဖြန့်ဖြူး ကူညီပေးရန် အတွက် အမေရိကန်ဒေါ်လာ ၉၉၄ သန်းလိုအပ်ပါသည်။ ဦးစားပေး အဖြစ် သတ်မှတ် ရာတွင် ဘေးဒဏ်သင့်ပြည်သူများ၏ လိုအပ်ချက် ကြီးမားမှုနှင့် ထိခိုက်လွယ်မှု နှစ်မျိုးလုံးကို အခြေခံ၍ သတ်မှတ် ထားခြင်း ဖြစ်သည်။ HNRP ကို ကုလသမဂ္ဂ၏ ၂၀၂၄-၂၀၂၅ ခုနှစ် ကြားကာလပူးပေါင်းဆောင်ရွက်ရေး မူဘောင် (TCF) နှင့်လည်း ချိန်ညှိ ထားပြီး၊ အသက်အန္တရာယ်ကာကွယ်ရေးနှင့် အသက်ကယ်ဆယ်ရေး ဟူသော လူသားချင်းစာနာမှုဆိုင်ရာ အဓိကတာဝန်ကို အလေးအနက် ထားသည်။ တစ်ချိန်တည်းတွင် HNRP နှင့်အတူ အပြန်အလှန်အားဖြည့် ဆောင်ရွက်သော ဖွံ့ဖြိုးရေးနှင့် ငြိမ်းချမ်းရေးလုပ်ငန်းများသည် လူမှုရေး ရာဝန်ဆောင် မှုများကို ရေရှည်တည်တံ့စွာ ထောက်ပံ့နိုင်ရေး၊ ရပ်ရွာပြည် သူများ၏ ကြံ့ကြံ့ခံနိုင်မှုကို တည်ဆောက်ပေးရေးနှင့် အားကောင်းစေ ရေး၊ ငြိမ်းချမ်းရေးလုပ်ငန်းစဉ်တွင် ပါဝင်နေသူများ၏ စွမ်းဆောင်ရည် ခိုင်မာအားကောင်း စေရေးတို့ကို ဦးတည်ဆောင်ရွက်ပါသည်။

၂၀၂၄ ခုနှစ်အတွင်းသို့ ဝင်ရောက်လာချိန်တွင်၊ လူသားချင်းစာနာ မှု လုပ်ငန်းများအနေဖြင့် လွန်ခဲ့သောနှစ်များ အတွင်းက တုံ့ပြန်ရေး လုပ်ငန်းလစ်ဟာမှု အများအပြားဖြစ်စေခဲ့သည့် ရန်ပုံငွေနည်းပါးမှုများ ကို ထပ်တလဲလဲ ကြုံတွေ့နေရပြီး၊ လုပ်ငန်းဆောင်ရွက်နိုင်မှုအခြေအနေ မှာ တည်ငြိမ်မှု နည်းနေဆဲဖြစ်သည်။ ၂၀၂၄ ခုနှစ်တွင် တုံ့ပြန်ရေးလုပ်ငန်း များကို ထိရောက်စွာဆောင်ရွက်နိုင်ရန်အတွက် ဝင်ရောက်ကူညီခွင့် အခက်အခဲများ၊ ဗျူရို ကရစ်စီစနစ်၏ကြန့်ကြာမှုများကို ဖယ်ရှားရန်နှင့် အကူအညီလုပ်ငန်းများအပေါ် ကန့်သတ်ချုပ်ချယ်မှုများကို ရပ်တန့်ရန် အတွက် စုပေါင်း၍ တိုက်တွန်းလှုံ့ဆော်မှုပြုလုပ်နိုင်ရန် ပိုမိုအရေးကြီး လာပါသည်။ အကူအညီများကို မည်သည့်ဘက်မှမဆို နိုင်ငံရေးအရ အသုံးချခြင်းသည် လူသားချင်းစာနာမှုလုပ်ငန်းများကို အန္တရာယ်ပိုများ စေ သောကြောင့် စနစ်တစ်ခုလုံးအတွက် တသမတ်တည်းဖြစ်သော တိုက်တွန်းလှုံ့ဆော်မှု ပြုလုပ်ပေးရန် လိုအပ်ပါ သည်။ ယခုအခါတွင် ဒေသတွင်း အရွေ့သစ်များ ပေါ်ထွက်လာနေပြီး၊ မြန်မာနိုင်ငံ၏ ပဋိပက္ခ များ အရှိန် လျော့ကျစေရေးအတွက်လည်းကောင်း၊ မြှင့်တက်လာ နေသော လိုအပ်ချက်များကို ဖြည့်ဆည်းပေးရန်အတွက် လူသားချင်း စာနာမှုလုပ်ငန်းများကို တိုးချဲ့ဆောင်ရွက်ရေးအတွက်လည်းကောင်း တိုက်တွန်းလှုံ့ဆော်ရာတွင် အိမ်နီးချင်း နိုင်ငံများ၏ အခန်းကဏ္ဍများက

လည်း ပို၍ အရေးကြီးလာပါသည်။

HNRP ကို အခြေပြုရေးဆွဲသည့် ယူဆချက်များအရ လျင်မြန်စွာ ပြောင်းလဲနေသော ပတ်ဝန်းကျင်တစ်ခု ဖြစ်လာ မည်ဟု မျှော်မှန်းထားပြီး၊ လူသားချင်းစာနာမှုတုံ့ပြန်ရေးလုပ်ငန်းများဆောင်ရွက်ရာတွင် ပြောင်းလွယ်ပြင်လွယ် ရှိသော နည်းလမ်းများကို လိုအပ်ပါလိမ့်မည်။ လူသားချင်းစာနာမှုအဖွဲ့အစည်းများအနေဖြင့် အသက်ကယ်ဆယ်ရေးအကူအညီများကို ပေးအပ်ရာတွင် ဝင်ရောက်ကူညီခွင့်ဆိုင်ရာ အခက်အခဲအမျိုးမျိုးတို့ကို သိရှိလာပြီး မတူ ကွဲပြားသော စံပြုပုံစံများကို ပြောင်းလဲအသုံးပြုနေကြသည်။ ဗျူရိုကရေစီ အဟန့်အတားများ၊ တိုက်ခိုက်မှု များနှင့် ရန်ပုံငွေနည်းပါးမှုများကို ရင်ဆိုင်နေရသည့် တုံ့ပြန်ရေးလုပ်ငန်းများသည် အချင်းချင်းအားဖြည့်ပေးပြီး ရှုထောင့်မျိုးစုံပါဝင်သော အကူအညီများကို ပေးအပ်နိုင်ရန် ရည်ရွယ်ထားကြသည်။ ထိုခိုက်လွယ်ပြည်သူများ ထံသို့ ဖြန့်ကြက်ရောက်ရှိအောင် ဆောင်ရွက်ရာတွင် ဒေသခံတုံ့ပြန်ဆောင်ရွက်သူများက အရေးကြီးသော အခန်း ကဏ္ဍမှ ပါဝင်နေပြီး၊ လူသားချင်းစာနာမှုအသိုက်အဝန်းသည် ၎င်းတို့၏ အင်အားကို ပိုမို ကောင်းမွန်စွာအသုံးပြု၍ တုံ့ပြန်ရေးလုပ်ငန်း၏ ရှေ့တန်းတွင် အန္တရာယ်ဖြစ်နိုင်ခြေများစွာရှိသည့် ဒေသခံပါဝင်ဆောင်ရွက်သူများနှင့် ပိုမိုတန်းတူညီမျှစွာ မိတ်ဖက်ဖွဲ့စည်းဆောင်ရွက်ခြင်း အပါအဝင် ဒေသအလိုက်ကိုက်ညီအောင်ဆောင်ရွက်ခြင်း အစီအစဉ်ကို အကောင်အထည်ဖော်ရန် ကတိကဝတ်ပြုထားကြသည်။ တုံ့ပြန်ရေးနည်းလမ်းများတွင် ပိုမိုခေတ်မီ တိုးတက်သော၊ ဗဟိုချုပ်ကိုင်မှု လျော့ချထားသော၊ အားလုံးပါဝင်သော ပေါင်းစပ်ညှိနှိုင်းရေးပုံစံများကိုလည်း လိုအပ်ပါသည်။ ၂၀၂၃ ခုနှစ် စက်တင်ဘာလမှစ၍ လည်ပတ် ဆောင်ရွက်နေပြီဖြစ်သည့် မွမ်းမံပြင်ဆင်ထားသော ပေါင်းစပ်ညှိနှိုင်းရေး ဗိသုကာပုံစံသည် မြန်မာနိုင်ငံရှိ ထိခိုက်ခံစားနေရသောဒေသအားလုံးတွင် ထိ


ရောက် အကျိုး ရှိမှု၊ တသမတ်တည်းဖြစ်မှု၊ ဝင်ရောက် ကူညီခွင့်နှင့် သွားလာခွင့်များ ပိုမိုရရှိစေမှုတို့ကို ရည်ရွယ်ထားသည်။ သို့ရာတွင် ဤလုပ်ငန်းအတွက် ရန်ပုံငွေထောက်ပံ့မှုမှာ အလွန်နည်းပါးနေဆဲဖြစ်သည်။ လူသားချင်းစာနာမှု အသိုက်အဝန်းသည် ပိုမိုစုစည်းပြီး၊ အပြန်အလှန်အားဖြည့်ပေးနိုင်သော တုံ့ပြန်လုပ်ငန်းဖြစ်စေရေးအတွက် နယ်စပ်ဒေသကို အခြေခံသည့် ပါဝင်ဆောင်ရွက်သူများနှင့် လက်တွဲဆောင်ရွက်ရန်လည်း အရေးကြီးသည်။

မြန်မာနိုင်ငံအတွက် ၂၀၂၄ ခုနှစ် လူသားချင်းစာနာမှုလိုအပ်ချက်များနှင့် တုံ့ပြန်ရေးစီမံချက်သည် မျှော်လင့်ချက် ပိုမိုကင်းမဲ့လာနေသော ပြည်သူများ၏ ရှုပ်ထွေး၍ အမြဲပြောင်းလဲနေသော လိုအပ်ချက်များကို ဖြေရှင်းပေးရန် အတွက် ဘက်စုံမဟာဗျူဟာတစ်ရပ်ကို ဖော်ပြထားသည်။ လူသားချင်းစာနာမှု အသိုက်အဝန်းအနေဖြင့် အခက်အခဲများ အစဉ်အမြဲရှိနေသည့်ကြားမှပင် အထိခိုက်လွယ်ဆုံးသူများနှင့် နေရပ်စွန့်ခွာရသူများအတွက် မရှိ မဖြစ်လိုအပ်သော အကူအညီများကို ထောက်ပံ့ပေးခြင်းဖြင့် မျှော်လင့်ချက်များ ရှင်သန်လာစေပြီး၊ ထိုသူများ နှင့်အတူ ရပ်တည်၍ အကူအညီပေးအပ်သွားရန် ကတိကဝတ်ပြုထားဆဲဖြစ်ပါသည်။ ဤစီမံချက်၏ ရည်ရွယ်ချက်များကို ရရှိစေရေးအတွက်လည်းကောင်း၊ ကာလကြာမြင့်နေပြီဖြစ်သည့် မြန်မာနိုင်ငံ၏ အကျပ်အတည်းကြောင့် ထိခိုက်ခံစားသူများ၏ ဒုက္ခများကို လျော့ချပေးရန်အတွက်လည်းကောင်း လိုလောက်သော ရန်ပုံငွေထောက်ပံ့မှုနှင့် ဝင်ရောက်ကူညီခွင့် ပိုမိုရရှိခြင်းတို့ဖြင့် ထောက်ပံ့ပေးထားသည့် စုပေါင်းကြိုးပမ်း အားထုတ်မှုကို မဖြစ်မနေပြုလုပ်ရန် လိုအပ်နေပါသည်။

# အကျဉ်းချုပ်

ကျား/မ၊ အသက်အရွယ် နှင့် မသန်စွမ်းမှုအလိုက်ဖော်ပြထားသော လူသားချင်းစာနာမှုအကူအညီလိုအပ်နေသည့် လူဦးရေနှင့် ကူညီရန် လျာထားသည့် လူဦးရေ

	အမျိုးသမီးများနှင့် မိန်းကလေးများ	ကလေးသူငယ်များ	သက်ကြီးရွယ်အိုများ	မသန်စွမ်းသူများ	ရန်ပုံငွေလိုအပ်ချက်များ (အမေရိကန်ဒေါ်လာ)
အကူအညီလိုအပ်နေသည့် လူဦးရေ	၁၈.၆ သန်း : ၅%	၃၂%	၁၁%	၁၃%	၉၉၄ သန်း
ကူညီရန်လျာထားသည့် လူဦးရေ	၅.၃ သန်း : ၅%	၃၄%	၁၁%	၁၃%	



အစုအဖွဲ့အလိုက်ဖော်ပြထားသော လူသားချင်းစာနာမှုအကူအညီ လိုအပ်နေသည့် လူဦးရေနှင့် ကူညီရန် လျာထားသည့် လူဦးရေ

အစုအဖွဲ့	အကူအညီလိုအပ်နေသည့် လူဦးရေ	ကူညီရန်လျာထားသည့် လူဦးရေ
ပညာရေး	၄.၅ သန်း	၁.၄ သန်း
စားနပ်ရိက္ခာဖူလုံရေး	၁၂.၉ သန်း	၂.၃ သန်း
ကျန်းမာရေး	၁၂.၁ သန်း	၂.၇ သန်း
အာဟာရ	၂.၂ သန်း	၀.၆ သန်း
ကာကွယ်စောင့်ရှောက်ပေးရေး	၁၂.၂ သန်း	၃.၀ သန်း
အမိုးအကာ/အသုံးအဆောင်ပစ္စည်း/ စခန်းပေါင်းစပ်ညှိနှိုင်းရေးနှင့် စီမံခန့်ခွဲရေး	၄.၃ သန်း	၁.၃ သန်း
ရေ၊ ပတ်ဝန်းကျင်သန့်ရှင်းရေးနှင့် တကိုယ်ရေကျန်းမာရေး	၅.၆ သန်း	၁.၇ သန်း

အစုအဖွဲ့အလိုက် ရန်ပုံငွေလိုအပ်ချက်

အစုအဖွဲ့	ရန်ပုံငွေလိုအပ်ချက် (အမေရိကန်ဒေါ်လာ)	မိတ်ဖက်အဖွဲ့အစည်း အရေအတွက်
ပညာရေး	၉၄ သန်း	၈၄
စားနပ်ရိက္ခာဖူလုံရေး	၂၈၉ သန်း	၇၃
ကျန်းမာရေး	၁၃၀ သန်း	၂၂
အာဟာရ	၅၈ သန်း	၃၆
ကာကွယ်စောင့်ရှောက်ပေးရေး	၁၆၁ သန်း	၁၁၁
အမိုးအကာ/အသုံးအဆောင်ပစ္စည်း/ စခန်းပေါင်းစပ်ညှိနှိုင်းရေးနှင့် စီမံခန့်ခွဲရေး	၁၄၉ သန်း	၃၈
ရေ၊ ပတ်ဝန်းကျင်သန့်ရှင်းရေးနှင့် တကိုယ်ရေကျန်းမာရေး	၁၀၆ သန်း	၅၈
ပေါင်းစပ်ညှိနှိုင်းရေး	၇ သန်း	၂၅၂

